

అనుకోకుండా

స్వాతి కుమారి బండ్లమూడి



మూజింగ్: అనుకోకుండా

రచన: స్వాతి కుమారి బండ్లమూడి

ప్రచురణ: కినిగె పత్రిక <http://patrika.kinige.com>

కాలం: మార్చి 2014

శాశ్వత లింకు : <http://patrika.kinige.com/?p=1967>

©Author.

What can you do with this document?

Read it!

Store this PDF on your device.

Share the link with your friends

Share this PDF with your friends via personal communication (e.g. email)

Take printouts for personal use

What is not allowed by Owner of this document?

Editing the document. No page to be removed or added.

Distributing to public (instead kindly share the link to Kinige given above)

అనుకోకుండా

నీతో అన్నానా ఇప్పటికైనా?

దూరం ఒక భ్రమ అని, పొద్దు వాలక ముందే నీ పాటలన్నీ నన్ను చేరాయిగా ఇంకా దిగులెందుకనీ? నేను ముత్యాన్నీ నువ్వు సూర్యకాంతివీ కాదనీ, నిజం చెప్పాలంటే నేను కనీసం ఇసుకని కూడా కాదనీ, బాహుశా నువ్వు వాగువి, నేను నీళ్లలో తల విదుల్చుకునే పిట్టనీ అనీ. ఊహా ఇవేం కావు, నేను నువ్వుగా మారలేని ఒక అపభ్రంశాన్ననీ అనలేదు కదా నీతో ఎప్పుడూ?

ఐనా తెలుస్తుందిలే నీకు. చూసే ఉంటావు ఆరోజు, అదే- మిగతా అన్ని రోజుల్లాగా నేన్నీకు అస్సలు కనపడని ఆరోజు కూడా, గుల్మోహర్ పూలు గుత్తులుగా నవ్వులతో బద్దలవడం చూశావుగా, ఇంకెందుకు అడగడం? అవును అందుకే- పొడుగాటి చెట్లూ, నిద్రించిన గూళ్లలో రెక్కల మగత చప్పుళ్ళు, మంచు తడిపిన రహదారులు అన్నిటిని నీ దారిలో అడ్డురాకుండా దాచిపెట్టి చీకటి పడే వేళకి కళ్లకింద నల్లటి లోయల్లోకి విసిరేసుకుంటాను. ఇక ఒక్కదాన్నే రాత్రిని జల్లెడ పడుతూ రాలిపడుతున్న వెన్నెల రవ్వలతో ఒడి నింపుకుంటాను.

అప్పుడిక నువ్వోస్తావో రావో నాకెందుకు?

చెప్పొద్దులే తెలుసు. గది తలుపులు వేసి బయల్దేరుతుంటే నీ పాటలన్నీ పసిపాపలై కాళ్లకి పెనవేసుకున్నాయనీ, ఒక్క అక్షరమైనా తాకని ఖాళీ కాగితాలన్నీ జాలిగా ఎగిరి రెక్కలార్చి నీ గుండెలపై వాలిపోయాయనీ. మరందుకేగా వచ్చాం నువ్వైనా నేనైనా ఈ లోకానికి. వాటికి ఋణం తీర్చుకుంటూ బతకడానికి. మట్టికుండీలో పావురం పిల్లల్లా పదాల్ని అరచేతుల్లో పొదువుకుంటూ నువ్వంటావు- వేరే పనులేం లేవు కానీ, నేనొచ్చేస్తే వీటికి దిక్కెవరని, నా గొంతు వేదనగా ఇక్కడ పగలకుంటే ఈ పాటలన్నీ గోరువెచ్చని నదులై ఒళ్ళు విరుచుకునే తావేదని?

ఇన్నీ చెబుతావు కానీ నీకూ రావాలనే ఉంటుంది. ఒక్కోసారి చాలా బలంగా అన్నిటిని విదిలించేసుకుని కేవలం నాకోసం వచ్చేయ్యాలని ఉండదూ? అందుకే తప్పదిక. చెప్పేస్తాను. చిన్నోడా! తడి చెంపలని ముద్దాడటానికి నీకున్న ధైర్యం సరిపోదు. ఇంకా చాలా నేర్చుకోవాలి నువ్వు. భయం లేదులే. ఈ రాత్రి ఎక్కడికీ పోదు, మనిద్దరం చెరో కొసలో ఇలా మేల్కొని ఉన్నంత కాలం.



For Latest Telugu Books - Visit now:

 **Kinige**
.com

అనుకోకుండా

స్వాతి కుమారి బండ్లమూడి

patrika.kinige.com